

# ప్రేమ అనురాధ... లోకం

అనురాధ యేదై

అనురాధ యేదై అయింకది

గదిలో ఉన్న మా గజీన్లన్నీ మరోసారి తిరగేశాడు.

సినిమాలు, రాజకీయాలు, కథలు, నవలలు, జోకులు, న్యూస్ ఫోటోలు కార్టూన్లు దేనిమీద అతని దృష్టి నిలవటం లేదు. "బోర్" అనుకున్నాడు.

"మీకు ప్రతీదీ బోర్"

"ఒక్క నువ్వు తప్ప"

"కొంతకాలపోతే నేనూ మీ బోర్ లిస్టులో ఎక్కిపోతానామో?"

"ఇంపాజిబుల్"

"ఇప్పుడు మీరు వెంటనే కిరాణాకొట్టు కెళ్లి ఈ సరుకుల్ని తెచ్చి పెట్టకపోతే ఈరోజు నేను మీకు వంటచేసి పెట్టడం ఇంపాజిబుల్"

"అబ్బా బోర్ లావణ్య!"

అతడు గట్టిగా కళ్ళు మూసుకుని బెడ్మీద అటు ఇటు దొర్లాడు. లేచి కూజా దగ్గర కెళ్లి గ్లాసులో మంచినీళ్లు పంపాడు. గ్లాసు నోటి దగ్గర పెట్టుకున్నాడు. కాని నీళ్లు తాగాలనిపించలేదు. విసుగ్గా గ్లాసు టీపాయ్మీద పెట్టిసి ఈజీ చైర్లో కూర్చోబోయాడు. కాని కూర్చోలేదు. గ్లాసులోని నీళ్లను పక్కనే వున్న అటాచ్ బాక్సులో పారబోశాడు.

టీపాయ్ పక్కనే వున్న నిలువుటద్దంలో పడిన అతని రూపమీద దృష్టిపడింది. అద్దంలో తనను తాను చూసుకోవడం అతనికిష్టం.

"దోజ్ బ్యూటీఫుల్ ఐస్ - డట్ కర్రీ హేర్ - యువర్ మిస్సివస్ లిప్స్ నువ్వు ఇంట్లోంచి బయటకెడున్నావంటే భయమేస్తుంది డియర్ -"

"ఎందుకు?"

"యే కొంటోపిల్లయినా ఎగరేసుకుపోతుందేమోనని"

"యే మత్తుమందో చల్లి ఈ కొంటోపిల్ల తన కొంగుకు కట్టేసుకుందిగా"

"యూ సిల్లీ"

అద్దంలో తన పెదవుల్ని కనిగా ముద్దు పెట్టుకుంటున్న లావణ్య!

కాని మరుక్షణంలో తానొక్కడే!

అద్దాన్ని వెయ్యి ముక్కలుగా బద్దలు కొట్టాలనిపించిందతనికి, వెంటనే ఆ అద్దంముందు నుంచి కదిలాడు.

టైమ్ చూశాడు.

పదిగంటల అయిదు నిమిషాలు.

ఇదివరకు చూసినప్పటికీ మూడు నిమిషాల కాలం మాత్రమే గడిచింది.

కాలం కదలదు. ఈ గది నాలుగ్గోడల మధ్య కాలం స్తంభించింది. ఈ గదిలో తాను ఖైదీ.

మళ్ళీ బెడ్మీదకు చేరాడు.

మళ్ళీ పత్రికలన్నీ తిరగేశాడు.

మళ్ళీ టైమ్ చూశాడు.

ఆ హోటలు గది పైకప్పుకేసి, తెల్లగా వెలిగిపోతున్న ట్యూబ్ లైట్ కేసి, గిరా గిరా తిరుగుతున్న సీలింగ్ ఫ్యాన్ కేసి చూశాడు.

బోర్! బోర్! బోర్!

అతడు బాధతో గట్టిగా కళ్ళు మూసుకున్నాడు. కాస్తేపటికీ తెరిచాడు. అకస్మాత్తుగా అతనికా గదంతా కొత్తగా, అపరిచితంగా కనిపించింది. వెంటనే అతనికి భయమేసింది.

అసలు తనిక్కడెందుకున్నాడు? తనకేమాత్రం పరిచయం లేని ఈ ఊరు. ఈ హోటలు గది, ఈ బెడ్డు, ఈ టేబుల్, ఈ టీపాయ్, ఈ అద్దం, ఈ కూజా, ఈ గ్లాసు ఈ ఫ్యాన్, ఈ ట్యూబ్ లైటు వీటన్నిటి మధ్య తనెందుకున్నాడు?

ఈ పెద్ద హోటల్లో ఎన్నో గదులు - ఎందరో మనుష్యులు. కాని తనకు ఎవళ్లతోనూ సంబంధం లేదు. ఇది తనకు తెలిసిన ప్రపంచం కాదు.

అతడు మరోసారి అసహనంగా బెడ్మీద అటూ యిటూ దొర్లాడు. అది పక్కా కాదు. అది పరుపు కాదు. ఈ పరుపునిండా పలుగురాళ్లు నింపారు.

“అప్పుడే వెళ్లిపోతావా డియర్! నువ్వు పక్కనే లేకపోతే నాకిది పక్కకాదు”

“మరేమిటో”

“నువ్వు పక్కనుంటే ఇంత హాయిగా ఇంత మెత్తగా వున్న ఈ పరుపులోకి నువ్వు వెళ్లిపోగానే పలుగురాళ్ళేస్తాయి - ప్లీజ్ ఇంకాస్తేపు”

“బయట పనిమనిషి కేకలు పెడుతోంది. తలుపు తీయాలి. ప్లీజ్ వెళ్లనీ”

“పాడు పనిమనిషి; అప్పుడే తెల్లారిందా?”

“ఎప్పుడో తెల్లారింది”

“మళ్ళీ ఎప్పటికి దొరుకుతావ్”  
 “అబ్బబ్బబ్బ; వదలండి. రోజూ ఇలాగే -”  
 “వెళ్ళేముందు జస్టే వన్ మోర్! ప్లీజ్ లావణ్యా”  
 “నో మోర్ ప్లీజ్! ఎన్ని మోర్లైనా మీకు సరిపోవు”  
 “అయితే ఎలా వెళ్తావ్ వెళ్లు చూస్తాను”  
 “యేమిటి చూసేది”  
 “నిన్నే”  
 “అయ్యో కర్న”  
 “ఎందుకమ్మా పాపం! పొద్దున్నే కర్నంటున్నావు?”  
 “ఎందుకా? రోజురోజుకూ మీ కొంటే చేష్టలు మితిమీరిపోతున్నందుకు”  
 “నేనేం చేశాను?”  
 “నటించడం చాలుగాని ఎక్కడ దాచారో త్వరగా యిచ్చేయండి - బయటది కేకలు పెట్టేంటి”  
 “నువ్వే నన్నిలా పిచ్చివాణ్ణి చేశావు”  
 “మీతో వాదించలేను బాబూ త్వరగా బట్టలిచ్చేయండి”  
 “తమరిచ్చేదాకా నేనివ్వను”  
 “అయితే ఇలాగే లేచి వెళ్లిపోతాను”  
 “నిజంగా. అంత అదృష్టమా?”  
 “ఎంతాశ! ఈ బెడ్షీట్ కప్పుకుని పక్కగదిలోకెళ్లి మరో డ్రెస్ వేసుకుని వస్తేగాని మీ రోగం కుదురుతుందిండండి”  
 “లావణ్య ప్లీజ్... ఒక్క నిమిషం”

అతడు బెడ్షీట్ పట్టుకుని లాగాడు. కాని అది తన బెడ్షీట్ గాదు - హోటల్ గదిలోని బెడ్షీట్ బెడ్షీట్.

జ్ఞాపకాలు : ఈ జ్ఞాపకాలు ఒక్కొక్కసారి గుండెల్లో ఇంత చిచ్చుపెడతాయని అతనికి తెలీదు.

అతనిలోని ప్రతి అణువు బాధతో ఘర్ణిల్లింది. వేడి రక్తంతో వుప్పొంగిన అతని నరాలు ఏ క్షణంలోనైనా చిట్టిపోతాయేమో ననిపించింది.

అతనికి వెంటనే లావణ్య కావాలనిపించింది.

లావణ్య వక్రజాల్లో తలదూర్చి, తన శరీరాన్ని ఆమె శరీరంతో పెనవేసి, తన పెదవుల్ని

ఆమె పెదవులతో కలిపేసి, తన సర్వస్వాన్ని ఆమెకర్పించి, ఆమె సర్వస్వాన్ని తను దోచుకుని, యుగాల్ని క్షణాలుగా, క్షణాల్ని యుగాలుగా మార్చేసుకుని స్థలాన్ని కాలాన్ని జయించి ఆనందపు శీతల శిఖరాన్ని అధిరోహించి, ప్రశాంత సుషుప్తిలోకి జారిపోతే తప్ప ఈ మనస్సుకు శాంతిలేదు. అగ్నిలా జ్వలించి పోతున్న ఈ శరీరం అప్పుడుగాని చల్లబడదు.

అతనికి వెంటనే యేమైనా చెయ్యాలనిపించింది.

వెంటనే లావణ్య దగ్గరకు పరుగెత్తుకొని పోతే?

అసంభవం? తనకూ లావణ్యకూ మధ్య కొన్ని వందల మైళ్ల దూరం, ఆ దూరాన్ని దాటేంతవరకూ ఈ శరీరాన్ని ఓదార్చలేడు.

బాత్ రూంలో కెళ్లి తెల్లవార్లు చన్నీళ్ల స్నానం చేస్తూ ఉండిపోవాలనిపించింది. యే ఐస్ ఫ్యాక్టరీకైనా వెళ్లి ఐస్ ముక్కలమీద పడుకోవాలనిపించింది.

యెన్నో చెయ్యాలి. యేదైనా చెయ్యాలి. లేకపోతే ఈ బాధ తన శరీరాన్ని తినేస్తుంది. ఈ రాత్రి గడిచేలోగా తనకు పిచ్చెక్కుతుంది.

అతడు విసురుగా లేచాడు.

చకచకా డ్రెస్ చేసుకున్నాడు.

రూం బయటికొచ్చి తాళం వేసి, లిఫ్టుకోసం ఎదురుచూసే ఓపిక లేక మెట్టుదిగి సెకండ్ ఫ్లోర్లోంచి ఫస్టు ఫ్లోర్లోకొచ్చాడు.

అతని కెదురుగా వస్తున్న వాళ్లనెవ్వరినీ అతడు చూడలేదు. ప్యాంట్ జేబుల్లో చేతులు పెట్టుకొని త్వరత్వరగా మెట్టుదిగి కిందకొచ్చాడు.

రిసెప్షన్ రూంలోంచి బయటపడి, హోటల్ కాంపౌండ్ దాటి రోడ్డుమీదకొచ్చాడు.

“బండి కావాలా బాబుగారూ!” అంటూ అక్కడున్న రిక్సా వాళ్లంతా అతన్ని చుట్టుముట్టారు.

అక్కర్లేదని చెప్పేసి వాళ్లమధ్యలోంచి కదిలి కొంచెం దూరం నడిచి పేవ్ మెంట్ మీద నిల్చున్నాడు.

అతడికేం చెయ్యాలో తోచలేదు.

ఆ వూళ్లో ఉన్న సినిమాలన్నీ అతడు చూసేశాడు.

బార్ కెళ్లి తాగే అలవాటు లేదతనికి.

ఆ ఊర్లో అతనికి ఫ్రెండ్స్ వరూ లేరు.

“యే బ్రోథర్ హాస్ కైనా వెళ్తే” మెరుపు మెరిసినట్టుగా అతని బుర్రలో ఈ ఆలోచన తనలో ఈ ఆలోచన కల్గినందుకు తనను తాను అసహ్యించుకున్నాడు.

ఈ బుర్ర క్షణం కూడా ఊర్కోదు.... ఎప్పుడూ యేవో చెత్తను సృష్టిస్తూనే ఉంటుంది. ఈ

అలోచనలు జ్ఞాపకాలు లేకపోతే ఎంత బావుండును.

“యేం బాబుగారూ ఒంటరిగా ఉన్నట్టున్నారే... టైమ్ గడవటం లేదా” అతడు వెంటనే పక్కకు తిరిగి చూశాడు.

“అతని పక్కనెవరో కొత్తమనిషి నిల్చొని వున్నాడు.

“నువ్వెవరు”

“నే నెవరైతే యేం బాబు, మీరు మాత్రం ఒంటరితనంతో మహా ఇబ్బంది పడిపోతున్నట్టున్నారు. ఈ ఒంటరితనం మహా చెడ్డది బాబూ! మనసుకు పిచ్చెత్తిస్తుంది”

ఈసారతన్ని పరీక్షగా చూశాడు.

కాకి నిక్కర్, చిరుగుల బనియన్ - అక్కడక్కడ తెల్ల వెంట్రుకలతో మాసిన గడ్డం, రెల్లుగడ్డిలా పల్చగా నెత్తిమీద జుట్టు, ఎర్రజీరలతో మెరుస్తున్న చిన్న చిన్న కళ్లు. సన్నగా పొట్టిగా వున్నాడు.

“అఫీసు పనిమీదొచ్చారా బాబూ?”

“ఔను”

“టైమ్ గడవక చాలా దిగులుబడి పోన్నట్టున్నారు”

“ఔను. కాని నువ్వేం నామీద జాలి చూపించాల్సిన అవసరం లేదు. మైండ్ యువర్ బిజినెస్”

అతడు అక్కడికి కొంచెం దూరంలో వున్న కిళ్ళీ కొట్టు వైపు నడిచాడు.

“నా బిజినెస్ ఇది సార్” అతన్ని వెంబడిస్తూ తగ్గు స్వరంతో అన్నాడు కాకినిక్కర్ వాడు.

“ఏది?”

“మీలాంటివాళ్ల దిగులును, వంటరితనాన్ని పోగొట్టడం”

“ఎలా పోగొడ్తావు?”

“మీరు ఊ అనండి బాబూ”

“అంటే”

“మీకు మంచి కంపెనీని తెచ్చిపెత్తాను”

“మంచి కంపెనీ అంటే?”

“మంచి పిల్లను తెచ్చిపెత్తాను”

“ఓహో”

వెంటనే అతనికి తెలియకుండానే అతని హృదయాంతరాళంలో ఎక్కడో ఒక సంతోష కెరటం లేచింది.

“ఔను బాబూ మీకెలాంటి పిల్లకావాలో చెప్పండి. రాత్రంతా వుండమంటారా? కొన్ని గంటలు చాలా? చెప్పండి సార్”

తను వెంటనే తనను తాను రక్షించుకోకపోతే తనను వాడు ఏదో ఊబిలోకి తోసేస్తాడనిపించింది.

“ఏయ్ మిస్టర్? ఎవరితో మాట్లాడుతున్నావో తెలిసే మాట్లాడుతున్నావా? పిచ్చిపిచ్చిగా వాగావంటే పోలీసులకప్పగిస్తాను. యూ డర్టీ పింప్”

కీళ్ళకొట్టువైపు వెళ్ళబోతున్న అతడు గిరుక్కున వెనక్కి తిరిగి హోటల్ వైపు కదిలాడు.

నాస్తిఫెల్లో! ఇలాంటివాళ్ళు ఈ విజయవాడ పట్టణంలో కోకోల్లలుగా వుంటారని విన్నాడు. కాని నిజంగా చూడటం ఇదే ప్రథమం.

అతడు హోటల్ ఆవరణలో ప్రవేశించి రిసెప్షన్ రూం దాటాడు.

మెల్లగా, భారంగా ఒక్కో మెట్టే ఎక్కసాగాడు.

“మీకెలాంటి పిల్లకావాలో చెప్పండి సార్”

వాడు నిజంగా తను ఎలాంటి పిల్ల కావాలంటే అలాంటి పిల్లను తెస్తాడా? డర్టీ స్కాండ్రల్! కోస్తున్నాడేమో!

లేదు. నిజంగా తెస్తాడేమో - ఈ ఊళ్లో అలాంటివాళ్ళు చాలామంది ఉంటారని విన్నాడు.

అతని అడుగులు తడబడ్డాయి.

మళ్ళీ ఆ గది - ఆ బెడ్ - ఆ మాగ్జిన్స్. ఆ నాలుగ్గడలు ఆ జ్ఞాపకాలు వద్దు వద్దు. ఆ చిత్రహింసనిక భరించలేడు.

ఇప్పుడా గదిలోకెడతే తనకు నిజంగా పిచ్చెక్కుతుంది. బయటే యెక్కడన్నా గడపాలి. కాని ఇప్పుడు బయటకెడతే వాడు - ఆ కాకినిక్కరువాడు తనను నీడలా వెంబడిస్తాడు. వాడిని తప్పించుకోలేడు.

అతని గుండెల్లో ఏదో వణుకు ప్రారంభమైంది.

కొన్ని సెకన్లలో అతడు తను మెట్లెక్కడం లేదని మెట్లు దిగుతున్నాడని గ్రహించాడు.

రిసెప్షన్ రూం దాటి హోటల్ ఆవరణలో ప్రవేశించాడు.

వాడు కనిపించడేం? అప్పుడే ఏమయిపోయాడు. వెళ్ళిపోయాడా? లేదు అడుగో - వాడు తనవైపే వస్తున్నాడు. వాడివైపు చూడకూడదు. వాడితో మాట్లాడకూడదు. వాడు తన దగ్గరకొస్తే వాడిని తన్నాలి.

“ఎందుకు సార్ మీలో మీరు బాధపడిపోతున్నారు. మీరు ఊ అనండి రాత్రంతా స్వర్గమైపోతుంది”

“షటప్!” అన్నాడేగాని ఆ మాటలో ఏమాత్రం ఫోర్స్ లేదు. వాడు నిశ్చలంగా అతని పక్కనే నిల్చుని ఈసారింకా ధైర్యంగా అన్నాడు.

“నా మాట నమ్మండి సార్. మీకెలాంటి పిల్ల కావాలంటే అలాంటి పిల్లను మీ గదిలో దింపుతాను. హోల్నేట్ వుంచుకోవచ్చు”

“రెండు మూడు క్షణాలవరకు అతడేమి మాట్లాడలేకపోయాడు. తన గొంతు పూడుకుపోయిందేమో ననిపించిందతనికి.”

అయినా యేదో చెప్పాలన్న పెనుగులాట అతన్ని వదలేదు.

“నిజంగా - నిజంగా -”

“చెప్పండి సార్ -”

“కాస్త చదువు సంస్కారం ఉండాలి. శుభ్రంగా ఉండాలి. చలాకీగా ఎప్పుడూ నవ్వుతూ నవ్విస్తూ వుండే అమ్మాయి కావాలి. పెద్దపెద్ద కళ్లతో సన్నగా తెల్లగా ఉండే అమ్మాయి కావాలి. తేగలవా?”

“తెస్తాను సార్ - మీరు రూంలోకెళ్లిపోండి సార్. పావుగంటలో వచ్చేస్తుంది. మీ రూం నెంబర్ చెప్పండి సార్”

“ఫార్టీ టూ - ఆ అమ్మాయి నేను చెప్పినట్టుగా లేకపోతే వెంటనే బయటకు పంపించేస్తాను”

“అలాగే సార్”

వాడు మరుక్షణంలో అక్కణ్ణుంచి మాయమై రోడ్డుమీదున్న ఓ రిక్తా ఎక్కాడు. తను అన్నీ లావణ్య పోలికలే చెప్పాడు.

ఈ విషయం లావణ్యకు తెలిస్తే.

నీ జ్ఞాపకాలనుంచి పారిపోవడానికే ఈ పని చేశానని, నన్నింతగా నీ బానిసను చేసుకోవడం నీ తప్పేనని చెప్పాలి.

లావణ్య తనని క్షమిస్తుందా? కాదు కాదు తనని తాను క్షమించుకోగలుగుతాడా?

చాలా పెద్ద ప్రమాదంలో ఇరుక్కోబోతున్నాడు.

“చాలా పెద్ద ప్రమాదం జరిగిపోయింది లావణ్యా!”

“యేమైందండీ? ఎందుకంతగా నీరసించిపోయారు?”

“మా కంపెనీ సేల్స్ చూసే పనిమీద నన్ను సరిగ్గా పదిరోజులు విజయవాడకు పంపిస్తున్నాడు మా జనరల్ మేనేజర్”

“అమ్మయ్య! అంతేగదా! మరేమిటోనని హడలిపోయాను”

“అంతేకదా అని యెంత సులభంగా అనేశావు లావణ్యా! ఈ విషయం తెలిసి నప్పట్నీంచి నేనెంత దిగులు పడిపోతున్నానో, ఎంత మానసిక చిత్రహింస ననుభవిస్తున్నానో. కొంచెంకూడా అర్థం చేసుకోలేకపోయావు. ఛీ! మీ ఆడవాళ్లంతా యింతే!”

“ఎందుకండి వూరికే అలా దిగులుబడిపోతారు. ఆఫీసు పనున్నప్పుడు వెళ్లడం

తప్పుతుందా?”

“తప్పుదు గనుకనే ఈ దిగులు. నిన్ను విడిచి ఈ సంవత్సరంన్నర కాలంలో ఎప్పుడైనా వరుసగా పదిరోజులు. మైగాడ్! పదిరోజులు! మళ్ళీ ప్రాణాలతో నిన్ను చేరుకోగల నంటావా?”

“తప్పుకుండా చేరుకుంటారు. మీ ప్రాణానికి నా ప్రాణం. ఔనా మీ ఆఫీసులో మరెవరు లేనట్టు మమ్మల్నే ఎందుకు పంపిస్తున్నారేమిటి?”

“కర్మ! ఈ పని మా డిప్యూటీ మేనేజర్ గాడిది. వాడు నెలరోజులు సెలవు పడేసి ఎక్కడికో చెక్కేశాడు. అందుకని నన్ను పంపిస్తున్నారు. రేపే వెళ్ళాలి.

ఆ రాత్రి లావణ్య తనూ శృంగార ప్రపంచపు టవతలి అంచుల్ని చేరుకొని అవధుల్లేని ఆనందాన్ని అనుభవించారు.

“ఈ పదిరోజులు నీ స్పర్శను పొందలేని నా యీ శరీరం ఎంత కృశించిపోతుందో, ఎంత ఆకలిని ఎంత దాహాన్ని భరించాలో ఊహించుకుంటేనే భయమేస్తోంది”

“ఆ ఆకలిని, దాహాన్ని భరించలేక అడ్డదారులు తొక్కరుగా?”

“అడ్డదారులా? కలలో కూడా నీతో తప్ప మరో స్త్రీతో ఎలాంటి అనుభవాల్ని పొందలేను. నీతో నేను పొందుతున్నది కేవలం శారీరక సుఖమేననుకుంటున్నావా. హృదయాలు యేకం కాకుండా శరీరాలు మాత్రమే యేకం కావడాన్ని నేను ఊహించు కోలేను -

“యేమో! మీ మగవాళ్ళ మాటలు నమ్మడమెలా?”

అతడు భారంగా అడుగులు వేస్తూ తన రూంను చేరుకున్నాడు.

తాళం తీసి తలుపు తెరుచుకుని లోపలకెళ్లి యీజీ చెయిర్లో కూర్చున్నాడు. వాడు నిజంగా తను చెప్పిన పోలికలన్నీ ఉన్న అమ్మాయిని తెస్తాడా? తను నిజంగా అలా చెప్పాడా.

ఇట్టి జోక్! జస్ట్ ఫర్ ఫన్! యేదో రకంగా కాస్పేపు టైమ్ గడపడానికి అలా చెప్పాడు.

కాని వాడు నిజంగా అమ్మాయిని తీసుకొస్తే?

ప్రాస్టిట్యూట్స్ను గురించి ఎన్నో కథల్లో, నవలల్లో చదివాడు. సినిమాల్లో చూశాడు. వాళ్లు వీళ్లు చెప్పుకోగా విన్నాడు. కాని నిజంగా ఎలా వుంటుందో తానెన్నడూ చూడలేదు.

టైమ్ చూశాడు, వాడు వెళ్లి చాలాసేపే అయింది. ఇంకా రాడేం.

మైగాడ్! తానామె కోసం ఎదురుచూస్తున్నాడా?

“ఏమో! మీ మగవాళ్ళ మాటలు నమ్మటమెలా?”

బయట మెల్లగా తలుపుమీద కొట్టిన చప్పుడు - అతడు దిగ్గున లేచి నిల్చున్నాడు.

“వచ్చేసిందా?” అతనిలో భయంకరమైన క్యూరియాసిటీ! వణుకుతున్న చేతులతో తలుపు తీశాడు.

బయట నిల్చున్న పద్దెనిమిదేళ్లమ్మాయి చప్పున లోపలికొచ్చేసి తలుపులు మూసేసింది.

వెంటనే గుప్పుమని గదినిండా మల్లెపూల వాసన వ్యాపించింది.

అతడామెకేసి కళ్లప్పగించి చూస్తూ వుండిపోయాడు. జరిగిందేమిటో అతనికర్థం కావడం లేదు.

చేతిలో వున్న హ్యాండ్ బాగ్ ను టీపాయ్ మీద పడేసి బెడ్ మీద కూర్చుని పత్రికల్ని తిరగెయ్యడం మొదలెట్టిందామె.

“మీరు మాగజీన్లు తెగ చదివేట్టున్నారు”

అతడేమి మాట్లాడలేకపోయాడు. ఆమెనలాగే చూస్తూ ఉండిపోయాడు.

ఇంచుమించు తను చెప్పిన పోలికలన్నీ ఆమెలో వున్నాయి. ఎంతో గౌరవనీయులైన కుటుంబానికి చెందిన స్త్రీలా వుంది. అప్పుడే విచ్చుకుంటున్న మల్లెపూవులా స్వచ్ఛంగా, శుభ్రంగా వుంది. సన్నగా పొడుగ్గా, కోలమొహంతో, పెద్దకళ్లతో ఎదుటి వ్యక్తిని వెంటనే అకట్టుకునే చిరునవ్వుతో యెంతో అందంగా ఆకర్షణీయంగా వున్న ఆమెను బయటచూస్తే యెవరైనా ఏ కాలేజీలోనో చదువుకుంటున్న అమ్మాయనుకుంటారు. చాలా సింపుల్ గా అలంకరించుకుంది. శుభ్రంగా వున్న బ్లూప్రింట్ వాయిల్ చీర, వైట్ జాకెట్ జడనిండా మల్లెపూలు.

“వాట్ మిస్టర్ విశాల్. అంత సీరియస్ గా ఆలోచిస్తున్నారేమిటి?”

అతడు వులిక్కిపడ్డాడు.

తన పేరు ఈవిడకెలా తెలిసింది? కొంపదీసి ఈమెకు తను యెవరో, యేమిటో, యెక్కణ్ణించి వచ్చాడో అన్నీ తెలుసా యేమిటి?

“నా పేరు నీకెలా తెలుసు?”

“మీరు యేమి చెప్పకుండా బిగుసుకుని కూర్చుంటే మీపేరు తెలుసుకునే మార్గమే లేదనుకున్నారా యేమిటి? ఇదిగో ఈ ‘ఇండియా టుడే మాగజీన్ మీద మీ పేరు స్పష్టంగా రాసుంది’

అతడు నిట్టూరిస్తూ నవ్వాడు.

“యూ ఆర్ వెరీ క్లెవర్”

“థాంక్యూ... మీరు మాగజీన్లు తెగ చదివేట్టున్నారు”

“కొత్త ప్రదేశంలో మన ఒంటరితనాన్ని పోగొట్టేవి మాగజీనులేగా”

“మీకు వంటరితనమంటే భయమా?”

“ఔను”

“ఈ ఊరికి కొత్తగా వచ్చారా?”

“ఔను”

“ఫ్రెండ్స్ వరూ లేరా?”

“లేదు”

“నాతో ఫ్రెండ్స్ షిప్ చేస్తారా?”

“ఇంకో కొన్ని గంటల్లో నువ్వెక్కడో నేనెక్కడో నీతో ఫ్రెండ్స్ షిప్ చేయిమిటి?”

ఆమె అదో మాదిరిగా నవ్వింది.

“ఎందుకు నవ్వావు?”

“ఊరికినే - నా నవ్వు మీకు నచ్చలేదా?”

“నచ్చకపోవడం కాదు. అంత బాగా నవ్వటం ఎక్కడ నేర్పావని. బైది బై నీ పేరేమిటి?”

“అనురాధ”

“నైస్ నేమ్”

“థాంక్యూ”

“ఏం చదివావు”

“ఇంటర్మీడియేట్ చదువుతూ ఆపేశాను. యెందుకాపేశావని మాత్రం అడక్కండి”

“ఎందుకని”

“మీతో ఉన్నంతసేపు నన్ను లైట్ గా ఉండనీయండి”

అతడు వెంటనే యేమీ మాట్లాడలేదు. ఆమెను మీ తల్లిదండ్రులెవరు? ఇంత చదువు సంస్కారం ఉన్నదానివి ఇలాంటి పనేందుకు చేస్తున్నావు? అని అడగాలనుకున్నాడు. కాని ఆమె అలా అనడంతో ఆ ప్రయత్నం మానుకున్నాడు.

“ఆఫీసు పనిమీదొచ్చారా ఈ ఊరు”

“ఔను”

“ఈ ఊరు మీకెలా ఉంది?”

“వచ్చినప్పట్నుంచి ఈ ఊర్ని విడిచి మళ్ళీ మా ఊరు వెళ్లటానికేంకా యెన్ని గంటలు, యెన్ని నిమిషాలు, యెన్ని సెకన్లు వున్నాయని లెక్కించుకుంటున్నాను. దాన్నిబట్టి మా ఊరు నాకెలా వుందో నువ్వే ఊహించుకోవచ్చు.”

“మీ వూళ్లో మీకున్న అంత పెద్ద ఆకర్షణేమిటో తెలుసుకోవచ్చా?”

“కొన్ని విషయాల్ని బయటికి చెప్పకుండా మన మనసులో దాచుకుంటేనే అందంగా ఉంటుంది.”

“మీ మనసులో మీరు దాచుకున్న అంత అందమైన విషయమేమిటో నేను చెప్పనా?”

“చెప్పలేవు”

“చెబితే ఏమిస్తారు?”

“నువ్వు కోరుకున్నదేదైనా... అఫ్ కోర్స్! నా పరిధిలో నాకు సాధ్యమయ్యేదే”

“తర్వాత మాట తప్పొద్దు”

“తప్పను గాక తప్పను”

“ఏమో! మీ మగవాళ్ల మాటలు నమ్మటమేలా?”

అతడు వెంటనే అసహనంగా చైర్ లోంచి లేచాడు. ఆమె తన ఆయువుపట్టుపైన దెబ్బకొట్టినట్టుగా విలవిల్లాడిపోయాడు.

“మీ ఆడవాళ్లెప్పుడూ ఇలా ‘మీ మగవాళ్ల మాటలు నమ్మటమేలా’ అని యెందుకంటారు? అయామ్ డెడ్ సీరియస్ ఎబౌట్ మై ప్రామిస్ - వై డోంట్ యూ బిలీవ్ మి?”

“అయామ్ సారీ”

“ఇట్స్ ఆల్ రైట్ మై ప్రామిస్ స్టిల్ స్టాండ్స్”

ఆమె నవ్వింది. ఆ నవ్వు అతని హృదయం మీద పన్నీటి జల్లును చిలకరించింది. ఆమె యెప్పుడూ అలా నవ్వుతూ వుండిపోతే యెంత బావుండును.

“మీకు మీ ఊళ్ళో వున్న ఆకర్షణేమిటో చెప్పాలి. కరెక్టుగా చెబితే నేను కోరుకున్న దేదైనా యిస్తారు అంతేగా?”

“ఔను. ఔను. సస్పెన్సుతో చంపక త్వరగా చెప్పేయ్”

“చెబుతున్నాను... చెప్పేస్తున్నాను - రెడీ”

“రెడీ”

“మీ ఊళ్ల మీకున్న ఆ గ్రేటెస్ట్ ఆకర్షణ, మీ లావణ్య! మీ ముద్దుల శ్రీమతి! మీ సర్యస్వతి! కరెక్టు?”

అతడు యెగిరి గంతేశాడు. అతనిలో చెలరేగిన ఎక్సైట్ మెంట్ ను అణచుకోలేక పోయాడు. ఆశ్చర్యం, భయం, ఉత్కంఠ, ఆనందం ఒకేసారి జనించి అతన్ని వుక్కిరి బిక్కిరి చేశాయి.

అప్రయత్నంగా అతడమె దగ్గరగా వెళ్లి ఆమె భుజాలమీద చేతులు వేసి ఆమెను కుదిపేశాడు.

“మా లావణ్య నీకు తెలుసా? యెలా తెలుసు?”

“భయపడకండి. మీ లావణ్య నాకు తెలీదు”

“మరెలా చెప్పావు?”

ఆమె పకపకా నవ్వుతూ బెడ్ మీది దిండుకిందున్న పోస్టు కవరు తీసి అతనికి చూపించింది.

అతడారోజు సాయంత్రమే లావణ్యకు ఉత్తరం రాసి, ఆ కవరులో పెట్టి వైన అడ్రసు రాసి పోస్టు చేద్దామని ఆ దిండుకింద పెట్టాడు.

ఆ కవరు చూడగానే అతడు గాఢంగా నిట్టూర్చాడు.

“యూ ఆర్ రియల్లీ ఫెంటాస్టిక్ అనురాధా? కమాన్ ఏం కోరుకుంటావో కోరుకో”

ఆమె అతడి మాటలు వినిపించుకోకుండానే “చాలా అదృష్టవంతురాలు” అంది.

“ఎవరు?”

“మీ లావణ్య”

“ఎందుకు?”

“ఆమెను ఇరవై నాలుగంటలూ ప్రేమిస్తున్న మీలాంటి భర్త దొరికినందుకు”

“యూ ఆర్ రాంగ్? నిజంగా లావణ్యను అంత ప్రేమిస్తున్న వాడినయితే ఇప్పుడిలా నీతో యెందుకుంటాను? నేనో పెద్ద మోసగాడ్ని”

“కాదు. మీరు నన్నెందుకు పిల్చారో నాకిప్పుడే అర్థమైంది. మీ లావణ్య జ్ఞాపకాల నుండి కాసేపు పారిపోవడానికి నన్ను పిల్చారు”

ఆ క్షణంలో ఆమె అతనికి చాలా దగ్గరయ్యింది. ఆమె మామూలు స్త్రీ కాదనిపించింది.

“నేను నీకు యెంత దగ్గర కాకూడదనుకుంటున్నా యేదో అద్భుతశక్తితో నన్ను నీవైపు లాక్కుంటున్నావు. నీన్నేం చేయాలో నాకర్థం కావడం లేదు. ఒకర్నొకరు ఇంత బాగా అర్థం చేసుకోవటం కూడా ఒక్కొక్కసారి చాలా విచిత్రమైన సమస్యల్ని సృష్టిస్తాయి కదూ?”

ఆమె అతగాడి కేసిచురుగ్గా చూసింది.

“విశాల్ గారూ మీకు నేనెలాంటి సమస్యను సృష్టించబోవటం లేదు. ఇంకో కొన్ని గంటల్లో మీరే ఇంతకుముందన్నట్టు మీరెక్కడో, నేనెక్కడో, మనం కలిసున్నంతసేపైనా హాయిగా గడుపుదాం - రండి మీ లావణ్యను మీరు కాస్తేపైనా మరచిపోయేట్లు చేస్తాను కమాన్”

ఆమె బెడ్ మీద మత్తుగా అటూ, ఇటూ దొర్లింది.

అతడు కదలేకపోయాడు. ఆమెను అలాగే చూస్తూ వుండిపోవాలనిపించింది దతనికి.

“ఎంతసేపని అలా చూపులతో తినేస్తారు. నిద్దరోస్తోంది డియర్! త్వరగా రండి”

అనురాధ ట్యూబ్ లైటార్పేసింది.

ఎర్రగా వెలుగుతున్న జీరో కాండిల్ బల్బు కాంతిలో ఆమె అతని కళ్లకింకా అందంగా, అభిలషణీయంగా కనిపించింది.

“నిద్దరోస్తోంది డియర్! ఆ పాడు మాగజిన్ మూసేసి లైటార్పేసి రండి స్లీజ్” బెడ్మీద మత్తుగా దొర్లుతూ లావణ్య.

“ఇదిగో వచ్చేస్తున్నా - ఒక్క నిముషం”

“అబ్బబ్బబ్బ! నాకంటే మీకా చెత్త పత్రికే ఎక్కువైందా?”

“యూ ఆర్ వేస్టింగవర్ టైము డియర్ కమాన్. రిలాక్స్! బెడ్ ఈజ్ బెస్టు స్లేసు ఫర్ రిలాక్సేషన్”

మంత్రముగ్ధుడిలా అతడామె దగ్గరగా వెళ్లాడు.

అతన్నామె గట్టిగా గుండెలకదుముకుంది.

మల్లెపూల పరిమళం అతనిని మత్తెక్కించింది.

జూలు విదిలించి గర్జించిన సింహంలా అతనిలో కోరిక విజృంభించింది.

ఆమెను తన గుండెలమీదకు చేర్చుకొని ఆమె పెదవుల కోసం వెతికాడు.

“జస్టేమినిట్! వదలండి”

“ఎందుకు డియర్?”

“మరచిపోయాను”

“ఏమిటి?”

“పిల్”

“ఫరవాలేదు. ఈ ఒక్కనాటికి నా మూడ్ పాడుచెయ్యకు”

“మీకు ఒక్కసారికే - కాని నా కొంప మునుగుతుంది”

“ఏమౌతుంది డియర్ - పాపో, బాబో పుడ్తారో అనుకో పెంచుకునే శక్తి మనకు లేదా?”

“మిస్టర్ విశాల్! ఏమిటి మీరంటున్నది?”

అతడు మూసుకున్న కళ్లను తెరిచాడు. వెంటనే అతని శరీరం జలదరించింది.

కళ్ళు పెద్దవి చేసి ఆమెను చూశాడు. వెంటనే ఆమెను వదిలేసి పక్కమీంచి లేచి చైర్లో కూర్చున్నాడు.

“సారీ అనురాధా! ఈ రోజంతా నేనేం చేస్తున్నానో నాకర్థం కావడం లేదు. అయామ్ జస్ట్ గోయింగ్ మ్యాడ్”

“మీ మ్యాడ్ సెన్సు యిప్పుడే పోగొట్టానుండండి”

ఆమె బెడ్ మీంచి లేచి హ్యాండ్ బ్యాగ్ చేతిలోకి తీసుకొని అందులోంచి ఓ టాబ్లెట్ తీసింది.

“ప్లీజ్ స్టాపిట్ - నువ్వు టాబ్లెట్ వేసుకోవాల్సిన అవసరం లేదు.

“ఎందుకు?”

“ఐ జస్ట్ కాంట్ డూ ఇట్”

“వై నాట్? నేనంత వికారంగా వున్నానా?”

“నో నో నో యూ ఆర్ వెరీ బ్యూటీఫుల్”

“దెన్ కమాన్”

ఆమె టాబ్లెట్ నోట్ల వేసుకుని మంచినీళ్లు తాగింది.

“అనురాధా ఐ లైక్ యూ వెరీ మచ్ ! ఇంకా స్నేహితే తెల్లవారుతుంది. అప్పటివరకు ఇలాగే హాయిగా మాట్లాడుకుంటూ కూర్చుందాం.”

ఆమె కళ్లు పెద్దవి చేసి అతన్ని ఆశ్చర్యంగా చూసింది. ఆమెలో అకస్మాత్తుగా ఏదో మొండి పట్టుదల, తను ఇలాంటివాళ్లనెందరినో చూసింది. అందర్నీ తన అందంతో లొంగదీసుకుంది. “నో మ్యాన్ కెన్ రెసిస్ట్ మీ” అనుకుంది. అలాంటి వాళ్లందరిలో లేని ప్రత్యేకత ఇతనిలో ఏముందో చూడాలనిపించింది.

“మీరు ఇంతకు ముందే నాకో మాటిచ్చారు గుర్తుందా?”

“ఔను.”

“నేను కోరుకున్నదేదైనా ఇస్తామన్నారు.”

“నాకు సాధ్యమైతేనే ఇస్తానన్నాను.”

“యూ ఆర్ ఎ రోబస్ట్ మ్యాన్ ! మీకు సాధ్యం కాకపోవడమేమిటి?”

“యేమిటిది?”

“ఈ రాత్రి మీరు నాకు కావాలి. మీకు లావణ్య ఇవ్వలేంది నేనిస్తాను. కమాన్ మాట తప్పొద్దు.”

ఆమెకేం సమాధానం చెప్పాలో అతనికి తోచలేదు.

ఆమె చకచకా తను వేసుకున్న బట్టలు విప్పేసి, బెడ్ మీద పడుకుని బెడ్ షీట్ కప్పుకుంది.

“కమాన్ డియర్ క్విక్ !”

ఇంద్రధనస్సులా మెరిసిపోతున్న ఆమె శరీరాన్ని చూసిన యే పురుషుడు ఆమెను ఆ క్షణంలో కోరకుండా ఉండలేడనిపించిందతనికి.

అతనిలో మళ్లీ కోరిక విజృంభించింది.

“కమాన్ డియర్ యేమిటింకా ఆలోచిస్తున్నారు. బయట తెల్లారిపోతుంటే”

“కమాన్ డియర్, తెల్లారిపోతుంది. పనిమనిషాచే టైమైంది”

అతడామెను చేరుకున్నాడు. ఆమె తన శరీరాన్ని అతడి శరీరంతో పెనవేసింది. అతడామె శరీరాన్నంతా ముద్దులతో ముంచెత్తాడు.

ఆమె అతని మీదున్న బట్టల్ని లాగేస్తోంది.

అతడామెను తనకు దగ్గరగా, ఇంకా దగ్గరకు చేర్చుకునే ప్రయత్నం చేస్తున్నాడు. అతడి అంతరాంతరాల్లో ఆవహించి వున్న ఆమె మీది ఆరాధనకు మాటల రూపం ఇచ్చే ప్రయత్నం ప్రారంభించాడతను.

“నామీద ఏం మత్తుమందు చల్లావు లావణ్యా! నన్నిలా పిచ్చివాణ్ణి చేసి నీ చుట్టూ, నువ్వే ప్రపంచంగా ఎందుకు తిప్పుకుంటున్నావు? ఒక్కక్షణం నిన్ను చూడకపోతే నా హృదయం నీకోసం యెందుకిలా తపించిపోతుంది? ఎందుకు లావణ్యా... నన్నెందుకిలా ప్రపంచానికి వ్యర్థణ్ణి చేశావు? నాలోని ప్రతి అణువులో నువ్వే యెందుకు చేరిపోయావు? నీ మీది ప్రేమతో నిండిపోయిన ఈ పిచ్చి గుండెను నేనేం చేసుకోను? చెప్పు లావణ్యా... చెప్పు...”

ఆమె అతి ప్రయత్నంతో అతన్ని తనమీదినుంచి తోసేసింది.

“లేవండి! మిస్టర్ విశాల్! నేను మీ లావణ్యను కాను. కాలగర్ల అనురాధని”

అతడు తన పక్కలో బాంబు పేలినట్లు దిగ్గున లేచి నిల్చున్నాడు.

“అయామ్ వెరీ సారీ”

“ఫరవాలేదు. మిమ్మల్ని అదే మూడోలో ఇంకాస్సేపు వుండనిస్తేనా నా పంతం నెగ్గేదే. కాని మిమ్మల్ని మోసగించి నా పంతాన్ని నెగ్గించుకోవటం నాకిష్టం లేదు. లావణ్యగా కాదు - నన్ను మీరు కాలగర్ల అనురాధగా చూస్తేనే నాకు నిజమైన గెలుపు. మీ లావణ్యే గెలిచింది.”

ఆమె లేచి చకచకా డ్రెస్ చేసుకోవడం మొదలెట్టింది.

“నువ్వు కాలగర్ల అనురాధవే కావొచ్చు. కాని నిన్ను జీవితాంతం మరచిపోలేను”

“నేనూ మిమ్మల్ని మరచిపోలేను. నేను చాలామంది మగవాళ్లను చూశాను. మీలాగే యేవేవో పనులమీద ఈ ఊరోచ్చి టైమ్ గడవక నాలాంటి కాలగర్లని పిలిపించుకునే ఎందరో మర్యాదస్తుల్ని, సంస్కారవంతుల్ని చూశాను. కాని మీలాంటి ఇంత ఫెయిత్ఫుల్ హజ్యెండ్ నెవర్నీ చూశ్లేదు. మీ లావణ్యను నేను చూడకపోయినా ఆమె పర్సనాలిటీని ఊహించుకోగలను. ఆమెతో పోటీచేయబోయి ఓడిపోయాను. కాని ఓడిపోయానని బాధపడటం లేదు. తన భర్తను ఇంతగా ఆకట్టుకున్న ఒక తోటి స్త్రీని హృదయపూర్వకంగా అభినందిస్తున్నాను”

ఆమె తన హ్యాండ్ బ్యాగ్ చేతిలోకి తీసుకుని టీపాయ్ మీదున్న రిస్సువచ్చీలో టైమ్ చూసింది.

“అప్పుడే నాలుగో తోంది నే వెడ్డాను”

ఆమె వెళ్లిపోతాననగానే అతనిలో యేదో దిగులు. అకస్మాత్తుగా లభించిన గొప్ప పెన్నిధిని పోగొట్టుకున్నట్టుగా ఫీలయ్యాడు.

ఏదో గుర్తొచ్చినట్టుగా లేచి బ్రీఫ్ కేసు తెరిచి పర్స్ తీశాడు. అందులోంచి రెండువందల రూపాయల నోట్లను తీసి “కాదనకుండా తీసుకోవాలి. ప్లీజ్” అన్నాడు.

“ఎందుకు? నానుంచి మీ మగవాళ్లు యే సుఖాన్నైతే ఆశిస్తారో అది నేను మీకివ్వలేక పోయాను. కాబట్టి మీ దగ్గర డబ్బు తీసుకునే అర్హత నాకు లేదు”

“నువ్వు నాకు అంతకంటే వెయ్యిరెట్ల అధిక సుఖాన్నిచ్చావు. నా ఒంటరితనాన్ని, దిగులును పోగొట్టావు. నిజమైన స్నేహంలో వుండే మాధుర్యాన్ని ఈ కొద్దిసేపట్లో చూపించావు. కొద్దిగంటల్లో విడిపోతున్న వాళ్లమధ్య స్నేహమేమిటన్న నా మాట ఎంత తప్పో నిరూపించావు. ఇదంతా సుఖం కాదా? శారీరక సుఖమౌతుందా? నా తృప్తి కోసమైనా తీసుకో అనురాధా! నేను నీకిచ్చిన మాటను ఎలాగూ నిలుపుకోలేకపోయాను...”

ఆమె అదో మాదిరిగా నవ్వుతూ ఆ రెండు నోట్లనూ తీసుకుంది.

“నాకిచ్చిన మాటను నిలుపుకోలేకపోయానని బాధపడ్తున్నారు కదూ? యింకో కొన్ని క్షణాల్లో మనం విడిపోతాం. బహుశా మళ్ళీ యెప్పుడూ కలుసుకోలేకపోవచ్చు. విడిపోయే ముందు నాదొక చిన్న కోరిక. ఈసారి మీరు కాదనకూడదు. తప్పకుండా తీరుస్తారు కదూ?”

“తప్పకుండా - చెప్పు అనురాధా!” అంటూ ఆమె చేతిలో చెయ్యేశాడతను.

“మీరు నాకొక చిన్న సహాయం చెయ్యాలి. మీ ఊరు వెళ్లేటప్పుడు ఈ రెండువందల రూపాయలతో మీ లావణ్యకేదైనా నా తరపున మంచి ప్రెజెంట్ కొనుక్కోండి”

ఆమె ఆ రెండువందల రూపాయల నోట్లని తిరిగి అతని చేతిలో పెట్టింది.

“అనురాధా!” అతడేదో అనబోయాడు.

“ఇంకేమీ చెప్పకండి. లావణ్యకు ఆ ప్రెజెంట్ ఇస్తూ ‘ఫ్రమ్ అనురాధ విత్ లవ్’ అని చెప్పండి. గుడ్ బై మిస్టర్ విశాల్”

అతని చేతిని చిన్నగా ముద్దుపెట్టుకుని తలుపు తెరుచుకుని బయటికెళ్లిపోయింది, కాలగర్ల అనురాధ.

ఆ రెండునోట్లను తిరిగి పర్సులో పెట్టూ “ఫ్రమ్ అనురాధా విత్ లవ్” అనుకున్నాడు విశాల్.

★

ఆంధ్రజ్యోతి వార పత్రిక: 28.3.80